

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*śrīrāmadēśikācārya viracitā*  
**॥ *tiruppāvaipadyānāṃ saṃskṛtaślōkāḥ* ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ

## ॥ *tiruppāvaipadyānāṃ saṃskṛtaślōkāḥ* ॥

*avatārikā*

*vaikuṅṭhē ramayā sākaṃ kadācijjagatīpatiḥ |  
saṃsārasāgarē magnān janān smṛtvā vyacintayat || 1 ||*

*ahō mōhavaśādētē sāgarāntarnimajjitāḥ |  
yayā kayā'pi vidhayāpyuddharīṣyāmi tān dhruvam || 2 ||*

*ēvaṃ sañcintya bhagavān vaiṣṇavāgrēsarān bahūn |  
sasarja nausamānāmstān ālvār -śabdābhidhān gurūn || 3 ||*

*ētēṣvanyatamaḥ sattvaśīlādyaiṣṣamalaṅkṛtaḥ |  
viṣṇucittābhidhō viṣṇukuladīpa ivōtthitaḥ || 4 ||*

*āsīdbhagavatō dhanvipurēśasya padāmbujē |  
kurvan hi tulasīpatramañjaryādyaiḥ samarcanām || 5 ||*

*tulasībhūmikhananavēlāyāṃ pēṭikāgatā |  
ēkadā bālikā labdhā viṣṇubhaktaśikhāmaṇēḥ || 6 ||*

*dinē dinē svacchapakṣakalēva śaśinaḥ śubhā |  
vavṛdhē yauvanaṃ cāpi tasyāḥ prādurabhūdvyayaḥ || 7 ||*

*sarvadā bhagavantaṃ taṃ raṅganāthāhvayaṃ prabhum |  
svasya bhartāramācintya tadvyagrā samabhūtsadā || 8 ||*

anāvṛṣṭirabhūd vṛndāvanē kṛṣṇāpacārataḥ |  
pūrvamētat samālōcyā kartuṃ kātyāyanīvratam || 9 ||

aihanta hanta tā gōpyaḥ sādhyam triṃśaddinaiḥ śubham |  
prārthayantē sma taṃ kṛṣṇam vratōpakaraṇam prati || 10 ||

aṅgīkṛtya tadīyāṃ tām prārthanām saphalām vyadhāt |  
kṛṣṇaḥ kamalapatrākṣō bhaktānāmabhayapradāḥ || 11 ||

tatastāḥ saṅgatāḥ svāsu niyamaṃ paryakalpayan |  
yā pūrvam prātaruttiṣṭhēt prabōdhayatu sāparāḥ || 12 ||

itthaṃ vidhāya niyamaṃ tathaiva prātarutthitāḥ |  
yamunāyāṃ sukhaṃ snātvā cakrirē vratamuttamam || 13 ||

pūrṇimāyāṃ mārگاśīrṣamāsi puṇyadinē śubhē |  
ākhyāyikāmimāṃ kṛtsnāṃ smarantī manasā satī || 14 ||

gōpikābhiḥ kṛtaṃ sarvaṃ kāryajātaṃ tvamanyata |  
svēnaiva kriyamāṇam sā gōdā sarvāṅgasundarī || 15 ||

matvā tathaiva sā gōdā prōvācēmāṃ kathāṃ smṛtām |  
triṃśatā rasapūrṇābhiḥ divyairdramiḍasūktibhiḥ || 16 ||

### tiruppāvai - ślōkāḥ

yā svayaṃ bhāṭṭanāthasya sītēva mithilēsituḥ |  
labdhā'bhivardhitā caiva tām gōdāṃ smara hē manaḥ ||

māsō'yaṃ mārگاśīrṣō dinamapi sudinaṃ  
candrasampūritatvāt

tasmādutthāya gōpyaḥ śubhataravapuṣaḥ  
snātukāmāḥ prayāta |  
yaḥ sarvān śatruvargān tṛṇamiva manutē  
tasya gōpasya putraḥ  
kṛṣṇaḥ padmāyatākṣō diśati ca karaṇā -  
nyasmadabhyarthitāni || 1 ||

hē bhūlōkamavāpya naḥ śṛṇuta sa -  
dgōpyō lasantyō bhṛśaṃ  
vākyam maṅgaladāyakaṃ vrataparam  
tatrōpayuktān vidhīn |  
nāsmābhirvimukhībhirarthinivahē  
bhāvyaṃ prasūnāñjanē  
dhāryē naiva kupustakādipaṭhanaṃ  
tyājyaṃ hyakṛtyaṃ tathā || 2 ||

pādākrāntasamastalōkavibhavaṃ  
stutvā prabhuṃ śrīdharaṃ  
snānaṃ cēt kriyatē vratāya sakalō  
lōkō vibādhō bhṛśam |  
gāvō'bhīṣṭapayaḥ pradāḥ kila mahī  
sasyaiḥ samṛddhā bhavēt  
dēvō varṣati māsi māsi ca janāḥ  
nityaśriyaṃ prāpnuyuh || 3 ||

hē parjanya samudramētya salilaṃ  
pītvā samṛddham tatō

bhūtvā nīlatanuryathādipurusaḥ  
śrīcakrapāṇēḥ karē |  
śaṅkhadhmānasamānagarjanayuta -  
stvaṃ varṣa vārāṃ cayaṃ  
snātvā tatra samāpya suvratamidaṃ  
tuṣṭā bhavāmō vayaṃ || 4 ||

yaṃ māyāvinamāmananti vibudhāḥ  
yaṃ māthuraṃ jānatē  
yaṃ prāhuryamunāvihārakušalaṃ  
dāmōdaraṃ kēśavam |  
taṃ dēvaṃ manasā smarēma vacasā  
saṅkīrtayāmō yadi  
hyagnau tūlamivākhilaṃ kṛtamaghaṃ  
naśyēdbhaviṣyacca naḥ || 5 ||

bālē tvaṃ na śṛṇōṣi kiṃ khagarutā -  
nyāhvānaśaṅkhadhvaniḥ  
naiva śrōtrapathaṃ gatō'sti garuḍā -  
dhīśālayājḡgṛhi |  
dhyānāvasthitatadgatēna manasā  
saṅkīrtayadbhirhariṃ  
śabdānuccaritān mahājanagaṇaiḥ  
śrutvāpi nōdbudhyasē || 6 ||

bhrāntē ! khañjanasaṅgajātaninadān  
tvaṃ kīcukīcityamūn

gōpyaḥ sundarakēśapāśabharitā  
māṅgalyamālāvṛtāḥ |  
yanmathnanti dadhīha tēna janitān  
śabdāṃśca yatkēśavaṃ  
brūmastadbhavatī na kiṃ niśamaya -  
tyuttiṣṭha bālē śubhē || 7 ||

dr̥ṣṭvā prācyāṃ prakāśaṃ tadanu yaduvarei -  
rmucyamānā mahiṣyaḥ  
dhāvantyēkatra tuṣṭāḥ tṛṇacaraṇadhiyā  
naiva vartāmahē'tra |  
ityēvaṃ baddhakōpāḥ jvaladanalasangamāḥ  
sthāpayitvaiva gōpīḥ  
prāptāḥ smastvāṃ hi nētum bakamukhaśamanaṃ  
kṛṣṇamuccaiḥ stuvantyaḥ || 8 ||

paryāṅkē bahuratnadīpabharitē  
dhūpaistathā vyāpṛtē  
nidrāsi hyabalē kavāṭayugalaṃ  
tvam kṣipramudghāṭaya |  
mūkā kiṃ badhirālasā tava sutā  
svāpābhicāraṃ gatā  
kiṃ vā kīrtaya māyinaṃ harimimaṃ  
kṣipraṃ tvamutthāpaya || 9 ||

asmākaṃ paṭahapradēna tulasī -  
yuṅmaulinā śārṅgiṇā

dhvastō rāvaṇasōdaraḥ sa vijitō  
nidrāparīkṣāvidhau |  
cihnaṃ svīyaparājayasya mahatīm  
nidrāmadāt kiṃ nu tē  
yēna tvam svapiṣīdrśaṃ bahavidhaṃ  
sambōdhyamānā muhuḥ || 10 ||

sampannasya ca śatrunāśanavidhau  
dīkṣājuṣaḥ putrikē  
valmīkāgraphaṇādharapraivilasa -  
nmadyē mayūrīnibhē |  
sakhyastē samupāgatā jaladhara -  
cchāyaṃ bhajantyō hariṃ  
nōttiṣṭhasyapi mūkabhāvasahitā  
kiṃ manyasē nidrayā || 11 ||

baddhairvatsaparāyaṇaiḥ sumahiṣī -  
vṛndaiḥ payaḥ kṣāraṇā -  
dāsiktāṅgaṇa bhūmisadgrhapatēḥ  
gōpēśvarasya svasaḥ |  
gēhadvārasamāgataiḥ himajalā -  
siktasvaśīrṣaiḥ sakhī -  
vṛndaiḥ saṃstutarāvaṇārīvibhavaṃ  
śrutvāpi nōdbudhyasē || 12 ||

viṣṇuṃ ghōrabakāsyadārakamamuṃ  
rakṣaḥ śiraśchēdinaṃ

gāyantyah pratipēdirē vratabhuvam  
sarvāśca gōpāṅganāḥ |  
śukrah prādurabhūd brhaspatiragā -  
dastaṃ dvijāścōtthitāḥ  
bālē tvīdṛśakāla ēva śayitā  
snānam hyakṛtvā śubhē || 13 ||

gēhārāmagavāpikājalagataṃ  
raktōtpalaṃ puṣpitaṃ  
bhrāntē saṅkucitā'bhavatkumudinī  
dhmāyanti śaṅkhaṃ janāḥ |  
śvaḥ prātaḥ prathamōtthitā nanu sakhī -  
rudbōdhayīṣyē'ha mi -  
tyuktiḥ kiṃ tava naiva lajjayati ta -  
tprōtthāya kṛṣṇam bhaja || 14 ||

adyāpi svapiṣīha bālaśukisa -  
khyadya prabuddhāsmyahaṃ  
jānē'haṃ tava vākyakauśalamahaṃ  
yūyaṃ tathā drakṣyatha |  
kiṃ sarvāḥ samupāgaman nanu tathā  
saṅkhyāya jānīhi tat  
tvaṃ taṃ māyīnamugraśatruśamanaṃ  
kṛṣṇam sakhāyaṃ smara || 15 ||

śrīmadgōpajanēsiturgrhapari -  
trātastathōccadhvaja -



prālabhōjjvalatōraṇapraguṇita -  
dvārastha dauvārika |  
kṛṣṇaḥ prāgavadad vratōpakaraṇaṃ  
dāsyāmi yuṣṃabhyami -  
tyāptāḥ sēvitumēva taṃ maṇimayaṃ  
tasmātkavāṭaṃ nuda || 16 ||

svāmin dānaparāyaṇa prabhuvara  
prōttiṣṭha nandaprabhō  
svāminyuttamavaṃśajē śubhaguṇē  
nidrāṃ yaśōdē tyaja |  
vyāpya vyōma padatrayēṇa tu jaga -  
nmātaḥ prabudhyasva hē  
viṣṇō tvaṃ balabhadra kṛṣṇasahita -  
ścōttiṣṭha kṛṣṇapriya || 17 ||

nīlē vāsitacārukēśanicayē  
hē nandagōpasnuṣē  
kūjantyatra ca kukkuṭā api kuhū -  
kaṇṭhā latāmaṇṭapē |  
asmatkīrtitakṛṣṇanānavibhavaṃ  
bhaktyā svayaṃ śṛṇvatī  
bhūṣāśiṅjitamaṅjupāṇikamalē -  
nōdghāṭayasvārgalam || 18 ||

paryaṅkē bahudīparājilasitē  
kāntākucāgrasthalī -

vinyastātmabhujāntarāla bhagavan  
vācaṃ na datsē hi naḥ |  
dēvi tvaṃ na kilēcchasi svaśayanā -  
tkāntaṃ kadāpyutthitaṃ  
tvaṃ cēna kṣaṇaviprayōgasahanā  
tattvaṃ na tannō dayā || 19 ||

triṃśatkōṭidivaukasāmapī purō  
gatvā tadārticchidā -  
kārinnāśritavatsalāriśamanō -  
ttiṣṭha svayaṃ nirmala |  
nīlē vidrumaraktavarṇavadanē  
kumbhastani tvaṃ hi naḥ  
kṛṣṇaṃ cānyadapēkṣitaṃ ca karaṇaṃ  
datvā vrataṃ kāraya || 20 ||

āpūrya prasṛtān ghaṭān bahupayō -  
dhārā bahirmuñcataḥ  
svāmī dhēnugaṇasya yō'timahatō  
gōpasya tasyātmaja |  
dīnāstyaktaparākramārisadrśāḥ  
tvatpādapadmāntikaṃ  
prāptāḥ smaḥ śritapālanōdyata jaga -  
ddīpa prabudhyasva bhōḥ || 21 ||

naṣṭāhaṅkṛtiśatrusaṅghavadihā -  
gatya sthitānāmupa -

ryasmākaṃ na patēyurabja rucayaḥ  
kiṃ tē kaṭākṣāḥ śanaiḥ |  
akṣibhyāmuditārkaandrasadrśa -  
tviṅbhyāṃ manākcēdbhavā -  
nasmān paśyati naṣṭapāpanicayāḥ  
syāma prahr̥ṣṭā vayam || 22 ||

kṣōṅībhṛdvarakandarōdaraśayaḥ  
siṃhaḥ prabuddhō yathā  
dr̥ṣṭvōgraṃ paridhūya kēsaracayaṃ  
cāñcēdgabhīrāṃ gatim |  
āgatyaiamadhiṣṭhitāḥ suvihitaṃ  
siṃhāsanaṃ yatkr̥tē  
prāptāḥ kāryamidaṃ vicintya karuṇā -  
masmāsu sandarśaya || 23 ||

lañkādhīśadaśānanādiśamana  
tvadvikramō vardhatāṃ  
vatsākhyārivināśinastava jaga -  
nmātuḥ prathētāṃ padē |  
taṃ gōvardhanaparvataṃ kṛtavata -  
śchatraṃ guṇāstē jaya -  
ntvētaṃ tvāṃ śaraṇaṃ gatā vayamahō  
labdhuṃ vratasyōcitam || 24 ||

kasyāścijjaṭharādbhavanniśi tadai -  
vāsīḥ parasyāḥ sutāḥ

tasyaivaṃ paranāśinō vyaracayat  
kaṃsō'priyaṃ tē bahu |  
tatsarvaṃ tvayi niṣphalatvamagamat  
tasmin bhavatyarthitāṃ  
prāptāḥ smaḥ paṭahādikaṃ bahavidhaṃ  
datvā vrataṃ kāraya || 25 ||

śaṅkhān śuklatamān ninādabharitān  
dīpān bahūn sundarān  
kiñcātyadbhutanādavādipaṭahān  
vēdapravaktṛn janān |  
atyuccadhvajamāvitānamakhilaṃ  
cānyaddharē śrīpatē  
dēhi tvaṃ vaṭapatratalpa jalada -  
śyāma prabhō sādaram || 26 ||

hē śatruñjaya gōpatē priya vibhō  
stutvā vyaṃ tvāṃ muhuḥ  
prāpyēmān paṭahān bahūn bahumatim  
lapsyāmahē cōttamām |  
vastrāṅyaṅgadakarṇapatrakaṭakān  
dhṛtvā tataḥ saṅgatāḥ  
svādvannaṃ ghṛtadugdhapūrabharitaṃ  
bhōkṣyāmahē ca tvayā || 27 ||

gōvṛttyaiva hi jīvatāmaharahaḥ  
gōpālakānāṃ kulē

yēna prādurabhūstvamētaducitaṃ  
punyaṃ samṛddhaṃ hi naḥ |  
asmābhiḥ priya kṛṣṇa gōpatanayē -  
tyāhūyamānō'sakṛt  
manyuṃ mā kuru cāsmadiṣṭamakhilaṃ  
sadyaḥ prayaccha prabhō || 28 ||

kṛṣṇa prātarihāgataistava janai -  
rāvēdyamānaṃ śṛṇu  
prāgdattairiha vādyacāmaramukhai -  
rna syāma tuṣṭāḥ prabhō |  
kintvalpān sahajānapōhya viṣayān  
sāṃsārikān sarvadā  
kaiṅkaryam karavāma tē'ngḥrikamalē  
kuryā dayāṃ nastathā || 29 ||

gōpyaścandrasamānacāruvadanāḥ  
saṃstutya dāmōdaraṃ  
prāptā yatpaṭahādikaṃ kṛtimimāṃ  
gōdākhyadēvyā kṛtām |  
triṃśad drāviḍapadyagumbhanamayīṃ  
yē vā paṭhantyaḍarāt  
padmākāntadayā mavāpya bhuvi tē  
nityaṃ sukhaṃ prāpnuyuḥ || 30 ||

sampradāyavidāmatra vaktavyaṃ bahu śiṣyatē |  
viśiṣṭabhāvaviṣpaṣṭajñānahēturiyaṃ kṛtiḥ ||

*śrīvīrarāghavāryāṇāṃ uttamūrcakravartinām |  
sarvaśāstrapravīṇānāmantēvāsī hyayaṃ janah ||  
varadāryagurōḥ sūnuḥ vātsyah śrīrāmadēśikah |  
vyatānīt ślōkarūpēṇa gōdādēvyāḥ kṛtiṃ śubhām ||*

*|| śrī tiruppāvaipadyānāṃ saṃskṛtaślōkāḥ samāptāḥ ||*